

ሰንበት ዘጳጉሜን (ዘመብረቕ)

ጳጉሜ 5 2009 ዓ.ም. (9/10/2017)

መዝሙር: ከመ እንተ መብረቕ. . . . ።

ንባባት: ሮሜ 13:8-10፣ 2ጴጥ 3:10-ፍ፣ ግ.ሐ. 26:1-17፣ ማቴ 18:15-20

ምስባክ: እግዚአብሔርሰ ግሃደ ይመጽእ፣ ወአምላክነሂ ኢያረምም፣ እሳት ይነድድ ቅድሜሁ። “እግዚአብሔር ብግሁድ ክመጽእ እዩ አምላኽና ሱቕ አይብልን እዩ፣ አብ ቅድሚኡ እሳት ይነድድ”።

መዝሙር: በርቂ ካብ ምብረቕ ካሳብ ምዕራብ ከም ዝርኤ ምጽአት ወዲ ሰብ ከአ ከምኡ ብብርሃን መብረቕ ምስ ኃይሊ ሰማይ አእላፍ መላእኽቲ ሊቃነ መላእኽቲ ክኸውን እዩ፣ ምስ ኩሎም አእላፍት መላእኽትን ሊቃነ መላእኽትን ምጽአቱ ከማኡ ክኸውን እዩ፣ አኽሊል አኽሊላት አብ ርእሲ ካህናትን እናበለ ንሓዲስ ዓመት ከምቲ ዳግማይ ምጽአት ክርስቶስ ገርና ክንጽበዮ ይዕድመና።

ጳጉሜን: እዚ ዘሎናዮ ጊዜ ከም ስርዓት ባሕሪሓሳብ ጳጉሜን እዩ፣ ጸያቂ አዋርሕ እውን ይብሃል። አብ ዘመነ ዮሐንስ 6 መዓልታት አብቶም ካልኣት ግን ሓምሽተ መዓልታት እዩ። ከም መሰጋገሪ ናይ ሓዲስ ዓመት ተራእዩ ዝተፈላለየ ባህሊ በዚ እዋን ይግበር። ሓደ ካብቲ ኩሉ ዝግበር ለይቲ ተንሲእካ አብ ሩባ ከድካ ትሕጸባዶ ማይ ንቐሶም እናተባህለ ከም ማጨሎት ተራእይ ዝኸለለ ኩሉ አብ ሩባ ከምቲ ኢየሱስ አብ ሩባ ዮርዳኖስ ዝተሓጸቦ አምሳሉ ይሕጸቡ። እዚ ኸአ ብነፍስን ብስጋን ነጺሕካ ንሓዲስ ዓመት ምእታው እውን የመልክት እዩ። አብ ሕይወትና ክነጽሕ እንከሎና ጥራሕ ኢና ምስ አምላኽ አሎና ክንብል እንኽእል። ንሓዲስ ዓመት ምስ ሓዲስ መንፈስን ጥዕናን ክንኣትዎ ብማለት አብ ሩባ ወሪድና ንሕጸብ፣ በዚ እዋን ምድሪ ተስፍኦ ሂባ ኩሉ አብ ምስዋትን ምውንጫፍን በጺሑ አዕዋፍ ሰማይ ድምጺን ከስምዓ ጠለበግዕ ከብቲ ኩለን ሰቢሔን ክዕንድራ ዝረአያሉ እዋን እዩ። ብሓምሊ ተዋሪዱ ዝነበረ ሸቂትን ከምኡ ተስፋ ዘራእቲ ዝርእየሉ ጊዜ ስለ ስኾነ ኩሉ ሰሚሩ ዝሕጎሰሉ ግዜ እዩ። ነዚ ኹሉ ዝሃበ አምላኽ ተመስገን ክንብሎ እዋ ምሉእ ሓጎስ ክገብረልና ብፍሉይ ክንልምኖ ይግብአና።

ጸባሕ ሰኑይ ከም አቆጻጽራ ግዕዝ ሓዲሽ ዓመት 2010 ዓ.ም. ክኣቱ እዩ፣ ዓመት ሓሊፉ ዓመት ክትክእ እንከሎ አጀሚሩ ንዘብጸሓና አምላኽ ተመስገን ኢልና ክነመስግኖ ንኹሉ ነቲ አብዛ ዓመት ዝሃበና ሰናይ እናአመስገና ጸብጻብ ሕይወትና ክንገብር ግቡእ እዩ። እዚ ዓመት ከመይ ገረ አሕሊፊዮ ምስ አምላኽይ ዘሕለፍክዎ ርክብ ከመይ ነሩ ከምኡ ምስ ከማይ ዝበሉ ሰባት ከመይ አሕሊፊዮ እናበልና ሕልናና ክንምርምር እዋ ነዚ እንኣትዎ ዘሎና ሓዲስ ዓመት ብዝተሓደሰ መንፈስን ምቅርራብ ክንኣትዎ ይብግባእ።

ንባባትና አምላኽ ንነፍሲ ወከፍና አብዚ ሓዲስ ዓመት ክንኣቱ ከሎና ክንገብር ዝግብአና የዘኻኸሩና ማለት አብ ነገድሕድና ክንገብር ዝብግብአና ሓላፍነት አሎ፣ ሓደ ሓውና ወይ ሓፍትና ካብ አምላኽን ሰብን ርሒቑ እናረአናዮ ሱቕ ኢልና ክንርእዮ አይግባእን ክንገንጠሖ አብ መገዲ አምላኽ ክንመልሶ ግቡእና እዩ።

አብ ሓደ ዓዲ ዓቢ ብዓል ምስተባዕለ አብ መወዳእታ ጭቃ ዓዲ ንኹሎም ተሳተፍቲ ሓደ ቍም ነገር ዘልኦ ዘረባ ከስምዖም ኮፍ ክብሉ አዘዘ። ከምዚ እናበለ ዘረብኡ ጀመረ ምስ ሓደ ሓውካ

እንተ ተበአሰካ እሞ በቲ ዝገበሮ ክትቀትሎ እንተ ሓሰብካ ኣብቶም ብጸጋሙ ዝነበሩ ኣተኩሩ እናጠመተ መጀመርያ ኮፍ በል ቃሊም ትምባኸኻ (ፒፓ) ቀርብ እሞ ኣትክኽ ምትካኽ ምስ ወዳእካ ንተጻረሪኻ ነቲ ዝገበሮ ዝበን ሞት ካብ መጠን ንላዕሊ ከም ዝኾነ ክትፈልጥ ኢኻ ሽዑ ኣብ ክንዲ ሞት መግረፍቲ ከም ዝግብኦ ክተለሊ ኢኻ። ካልኣይ ጊዜ ፒፓኻ ምላእ እሞ ኣጸቢቕካ ስሒብካ ኣትኽኽ ድሕሪኡ እቲ መግረፍቲ እውን ካብ ዓቕን ንላዕሊ ዘይግባእ ከም ዝኾነ ክትፈልጥ ኢኻ። ኣብ ክንድኡ ብዘረባ ገኒሕካ ክተፋንም ከም ዘሎካ ክትርእ ኢኻ። ንላዕላይ ጊዜ ፒፓኻ መሊእካ ክሳብ ትውድኦ እንተ ኣትኪኽኻ ዝሓሸ ነገር ክትገብሮ ዝግብኣካ ኣብቲ ሓውኻ ከድካ ምሕቓፍ ከም ዝኾነ ክትፈልጥ ኢኻ ኢልዎም።

ኣብ ትንቢት ሕዝቅኤል 33:7-9 ዘሎ እንተ ርእና እግዚአብሔር ንሕዝቅኤል ኣብ ልዕሊ ህዝቡ ዝሕሉ/ዝገብ ገሩ ከም ዝሓረዮን ካብ ግጉይ መገዲ ኣብ ኣምላኽ ክምለሱ ቀንዲ ተልእኮኡ ከም ዝኾነ ከም ዝነገሮ ንርኢ። ኣታ ወዲ ሰብ ኣብ እስራኤል ሓላዊ ኽትከውን ሸይመካ ኣሎኹ ይብሎ። ሕዝቅኤል ንኃጥኣተኛታት ኣብ ኣምላኽ ክመልስ ከም ዝተጸውዐ እምበር እቲ ኃጥእ ዝህበ መልሲ ብዘየገድስ ንሱ ቀንዲ ተልእኮኡ ንሰባት ብዘይ ሓደ ፍርሒ ካብ ጌጋ ክምለሱ ክነግር ከም ዘልኦ እዩ።

ሕዝቅኤል ኣብ ጊዜ ሰደት ባቢሎን ዝነበረ ንህዝብ እስራኤል ኣብ ኣምላኽ ክምለሱ ብተደጋጋሚ ዝነገረ ብፍላይ ግላዊ ምምላስ ወይ ንስሓ ከም ቀንዲ መጋበሪ ገሩ ዝዛረብ ዝነበረ ዓቢ ነብይ እዩ። ሓደ ኃጥእ ምምላስ እንተ ኣበዮ ከምውት ከም ዝኾነ ገሊጽሉ ንሱ ግን ክንግሮ ከም ዘለዎ ተአዚዙ። ነዚ እንተ ዘይገበረ እቲ ኃጥኣተኛ ክመውት እዩ ግና ደሙ ኻባኻ ኽደልዮ እየ ተባሂሉ። እንተ ኾነ እቲ ነብይ ነቲ ኃጥእ ክምለስ ነገርዎ እንከሎ እንተ ዘይተመልስ እቲ ሓንቲ በደል የብሉን ኣብ ሞቱ ሓንቲ ሓላፍነት ዝሕተተሉ የብሉን።

እዚ ንባብ ዘዘኻኸረና ንሕና ከም ህዝቢ ኣምላኽ ንኩልና ዝሃቦ ዓቢ ሓላፍነት ኣሎና። ምናልባት እዚ ንሕዝቅኤል ነብይ ዝተባህለ ክንሰምሖ ከሎና ከመይ ገሩ እዩ ኣምላኽ ካልኣት ብኃጥኣተኛ ክንስሑ እንተ ዘይክኣሉ ንኣና ብሓላፍነት ዘሕትተና? እዚ ቅኑዕ ኣይ መስልን ክንብል ንኽእል ኢና። እንተ ኮነ ንሕና ክንገብሮን ክንፈልጦን ዘሎና ድሕነትና ምስ ናይ ከማና ዝበሉ ኣሕዋትን ኣሓትን ዝተሓሓዙ ምጳኑ ክንፈልጥ ይግብኣና። እምብኣር ድሕነትና ዝረጋገጽ ካልኣት ኣብ ኣምላኽ ክምለሱ እቲ ክንገብሮ እንኽእል ምስ ዝበረና ጥራሕ እዩ።

ናይ ሎሚ ወንጌል ማቴ 18:15-20 ብዛዕባ ሓላፍነት ሕውነታዊ ምእራም ይነግር። ኣብዚ ኢየሱስ ብዛዕባ ሓደ ኣባል ማሕበር ምስ ሓው/ሓፍቱ እንተ ተባህሰ ክገብሮን ክኸተሎን ዘለዎ ኣገባብን መምርሕን ይነግር። ሓደ ኣባል ማሕበር እንተ በደለ ክንእርሞ ክንረብሖ ኢልና ክንክተሎ ዝግብኣና ኣርባዕተ መገድታት ይነግረና። ኩሉ እንገብሮ ኣብ ዕርቅን ምሕረትን ምርድዳእን ዝዘንበለ እምበር ኣብ ባእስን ፍልልይን ፍርድን መቐጻዕትን ዝዘንበለ ክኸውን ኣይግባእን።

1ይ. ንበይንኻ ፈትን: ኃውኻ እንተ በደለካ ንሰኻን ንሱን ኣብ በይንኹም ኮንኩም ግንሓዩ። ኣብዚ እንተ ሰምዓካ ዝበለጸ እዩ። ኢየሱስ ንሓውኻ ረባሕካ ይብለና። ረብሓ ክብሃል እንከሎ ንሓውኻ ካብ ጌጋኡ መሊስካዩ እዩ ዘስምዕ። ብክርስቲያናዊ ኣዘራርባ ልቡ ቐይርካዩ ማለት እዩ።

2ይ. ምስ ሰባት ኮንካ ፈትን: እንተ ዘይሰምዓካ ምስኻ ክልተ ወይ ሠለስተ መሰኻኽር ምሳኻ ውሰድ እሞ ክትግርቆ ፈትን። ሕጂ እውን ሰምዓለይ ርክየለይ ዘይብሉ ኣብ ቅድሚ ውሑዳት መሰኻኽር ምፍታኑ። እዚ ክብድ ዝበለ ኣገባብ እዩ ስለዚ እቲ ጉዳይ እውን ክፍታሕ ይክኣል እዩ።

3ይ. ንቤተ ክርስቲያን ንገር፡ እዚ ክልተ ኣገባብ እንተ ዘይሰርሐ ንቤተ ክርስቲያን ክንገር ኣለዎ። ኣብዚ ቤተ ክርስቲያን ክብሃል እንከሎ ንቅዱስ ማለት እዩ። ኣብ ቤተ ክርስቲያን ምኻድ ማለት ከኣ ኩኖ ሕጊ ምኻድ ማለት እዩ። ርክባት ዝጸንዑ ብክርስቲያናዊ ጸሎትን ፍቕርን ብክርስቲያናዊ መገዲ ክምራሕ እንከሎ ጥራሕ እዩ። ኣብ ቅድሚ ማሕበር ክትቀርብ እንከሎኻ ፍርዲ ኣይኮነን ኣብኡ ክርስቲያናዊ ፍቕር ተሓድሶ ወይ ፍጹም ለውጢ ዘምጽእ እዩ።

4ይ. ከም ኣረማውን መጸበሓውን ቁጻሮ፡ እዚ ሰለስተ ነገራት እንተ ዘይሰርሐ ከም ኣረማንን ዘይንሳሕን ኃጢአተኛ ገርካ ርክብ ይብል። ብኹሎም ማሕበር ከም ተስፋ ዘይብሉ ዘይእረም ገርካ ምርኣዩ። ካብዚ ንድሓር ከም ኣባል ማሕበር ክትቆጽሮ ኣይግባእን። እዚ ካብ ኣፍ ኢየሱስ እቲ ሕያዋይን መሓርን ክውጽእ እንከሎ ዘይተጸበሐ ኮይኑ ክርኣ ይክኣል እዩ። እንተ ኹነ ኣብዚ ምስጋግ ክብል እንከሎ ካብ ማሕበር ብምሉእ ተሰጉጉ ከምብሓድኹ ምሕረት ክሓትት ንማለት እምበር ንምኹናና ኣይ ኮነን። ብኃጢአቱ ተኣሚኑ ንስሓን ዕርቅን እንተ ለመነ ሕጂ እውን እቲ ኣፍደገ ክፋት እዩ።

ኢየሱስ ነዚ ምስ በለ ብቀጥታ ኣብ ምሳርን ምፍታሕ ኣብ ተልእኮ ቤተ ክርስቲያን እንታይ ከምዝኾነ ገሊጹ። ኣብ ምድሪ ዝኣሰርክምዎ ዘበለ ኣብ ሰማይ እሱር ክኸውን እዩ። ኣብ ምድሪ ዝፈታሕክምዎ ዘበለ ድማ ኣብ ሰማይ ፍቱሕ ክኸውን እዩ። እዚ እን ቃላት እታ ማሕበር ብኣምላኽ ዝተዋህባ ኣብ መንጎ ኣባላታ ሓድነትን ኣብ ምስክርነት ወንጌል ክትወፍር ክትኣስርን ክትፈትሑን ምሉእ ስልጣን ከምዘለዎ ንምግላፍ ዝበሎ እዩ።

ቀጺሉ ንሓዋርያት ክልተ ወይ ሠለስተ ኹይኖም ብስመይ ኣብ ዝተኣከቡሉ ኣነ ኹኣ ኣብኡ ኣብ ማእከሎም ኣሎኹ። እሞ ክልተ ኹባኹም ኣብ ምድሪ ብዝልምንዎ ነገር ኩሉ እንተ ተሰማምዑ ካብቲ ኣብ ሰማይት ዘሎ ኣቦይ ኪወሃበኩም እዩ። እናበለ ነገርዎም። ኣብዚ ዝሕብሮ ዘሎ ነገራት ፋሕ እንተ በሉ ወይ ከምቲ ዝድለ እንተ ዘይኮነ ብፍቕርን ብሓቅን ኣብ ሓደ ክመጽኡ እሞ ንኣምላኽ ክጽልዩ ኹሎ ኣምላኽ ብመገዱን ከም ድላዩ ንጸሎቶም ይምልሱሎም። እዚ ዝበለጸ ህያብን ዝዓበየ ሓላፍነትን እዩ። ኩሉ ጊዜ ኣብ ማእከሎም ከም ዝርከብ ኣረጋጊጽሎም እዩ።

ንብጻይካ ከም ነፍስኻ ኣፍቅር።

ኣብ ትንቢት ሕዝቅኤል ነብይ ከም ሓላው ህዝቢ መጠን ነቶም ኣብ ጌጋ ዘለዉ ኣብ ንስሓ ክምለሱ ይጽውዕ። ኣብ ወንጌል ብሕውነታዊ መገዲ ንሓደ ዝተጋዘየ ሓውና ክንዓርቀሉ እንኸእል ኣብነታዊ መገዲ ይብሕብረና። ኣብ መልእኽቲ ሮሜ 13:8-10 ዘሎ ኹኣ ፍቕር ምልኣት ሕጊ ስለ ዝኾነት ብዘይምፍቃርኩም ዕዳ ኣይሃልኹም እናበለ ትርጉምን ምሉእ ፍቕርን ይነግረና። ዕዳ ፍቕር ቀጻልን ዘይውዳእን እዩ ማለት ኩሉ ጊዜ ክግበር ዘለዎ እዩ። ኣብ ክርስቲያናዊ ሕውነት ዝተመስረተ ፍቕር ክትክእ ዝኸእል ወላ ሓደ ነገር የለን። ቅ. ጳውሎስ ነቶም ኣብ ሮማ ዝነበሩ ክርስቲያን ኣብ ክርስቲያናዊ ዕዳ እንተ ዘይኮይኑ ኣብ ካልእ ዕዳ ከይወድቁ የጠንቅቑም። ኣብ ነፍሕዶም ክፋቕሩ እናኣተባብዮም ከምኡ እንተ ገበሩ ንሕጊ ከም ዝፍጽሙ ይነግሮም። ኣብዚ ቅ. ጳውሎስ ነቲ ብኢየሱስ ክርስቶስ ዝተዋህበና ዓቢ ፍቕር ከምብሓድስ ርኢና ክንክእል እሉ ንብጻይካ ከም ነፍስኻ ፍቶ ይብለና። እዚ እቲ ዝለዓለ ፍቕር ኩሉ ካልእ ኣብኡ ዝርከብ እዩ። ፍቕር ንብጻይካ ክፋእ ኣይትገብሮን እያ በዚ ምኽንያት እያ ናይ ኩሉ ትእዛዛት መልሲ ክትኸውን እትኸእል። ቅ. ጳውሎስ ኣብዚ ኣርባዕተ ካብ ትእዛዛት እግዚአብሔር ይጠቅስ ኣይትዘሙ ኣይትቕተል ኣይትስረቕ (ብሓሶት ኣይትመስክር) ዘይገንዘብካ ኣይትመነ።

አብዚ ፍሉይ ሰንበት መጨረሻ ዓመት ኢየሱስ መድኃኒና ከቢድ ሓላፍነት ሕውነታዊ ፍቅር ኩሉ ጊዜ ነቺሕና አብ ልዕሊ ብጻይና ክንገብር ዝግብኡና ይነግረና። ውሑዳት ካባና እዮም ነቲ ኢየሱስ ዝብሎ ሓውኻ እንተ ብደለካ ከድካ ንስኻን ንሱን አብ ባይንኹም ኪንኩም ግንሓዮ ዝብል አብ ግብሪ ዘውዕሉ። ከምኡ ውሑዳት እዮም ከም ሕዝቅኤል ነብይ አብ አሕዋትና ከድና ወይ ቀሪብና ካብ ጌግኦም ክንእርሞም ወይ ክንመልሶም ኢልና እንቐርቦም። ደፊርካ ንሓውኻ ወይ ንሓፍትኻ ካብ ጌግኦም ክትመልሶ ክትክተሎ ዘሎካ ነገራት አሎ። ትብዓት/ ቆራጽነት፣ ርሕራሐ፣ ትዕግስቲ፣ ለውሃት፣ ትሕትና፣ ቅንዕና፣ ኦክብሮት፣ ንጽቡቕ ስም ካልኣት ምዕቃብ፣ ልቦና፣ ጥበብ፣ አብ ፍቕሪ ዝተመርኮሰ ዘተ፣ ጽብቕ ምስማዕን ምሕረትን። ንባባትና ንሓውናን ሓፍትና ክፉእ እናገበሩ ሱቕ ብምባል ክንዛረብ ዘይምኽአልናና ዓቢ ሓላፍነት ከም ዘጉደልና ክርድኣና ከም ዘለዉ ይነግሩና።

ኢየሱስ ደጊሙ ክምህረና እንከሎ አብ ዓይንኻ ዘሎ ጉንዲ ከይአለኻ አብ ዓይኒ ሓውኻ/ ሓፍትኻ ዘሎ ቀበር ክትኣሊ አይክአልን እዩ ይብለና። መጀመርያ ጌጋታትና ድኽመታትና ርኢና ክንክእል እም ሽዑ ንኻልኣት ካብ ጌግኦም ክምለሱ ክንሕግዝ ሞራላዊ ሓላፍነት ንለብስ።

ሓደ እዋን ሓደ ሰብአይ ናብ ቅ. ፍራንቸስኮስ ቀሪቡ ከምዙ ኢልዎ። ሓው ፍራንቸስኮስ ኩሉ ጊዜ እጠራጠ። አብ ቅ. መጽሓፍ ንኃጥኣን ክንግስጾም ከም ዘሎና ይነግረና እንተ ኾነ ሰባት ኩሉ ጊዜ ክኃጥኡ እርኢ በዚ ኸኣ ኃጢአት ክገብር ንዝረኣኸዎ ክግስጽ አይርአየንን እናበለ ሓተተ። ቅ. ፍራንቸስኮስ ክሓሱብ ሱቕ ኢሉ ድሕሪ ምጽናሕ ከምዚ ኢልዎ ንስኻ ክትገብር ዘሎካ ከምኡ እናነበርካ ሕይወትካ ንኃጢአተኛ ይገበጸ ኢልዎ። በቲ እትነብር ወይ እትገብር ንካልኣት አብ ንስሓ ክትዕድሞም ኢኻ። ገለ አብኡ ምጥርጣር ክህልዎ ይክአል ወይ እውን ክስብ ክንድዚ ቀሊል ድዩ ክብል ይክአል።

ሎሚ አብዛ ናይ ዓመት መጨረሻ አብ ጠባይናን ርክባትና እዚ ናይ ሕጊ ሕውነት ፍቕሪ ከመይ ከምዘሎ ርኢና ንኸአል። ብሓቂዶ ንሓውናን ሓፍትና አብ መገዲ መንግስተ ሰማይ ክጉዓዙ ንሕግዞም አሎና? ጽቡቕ ክርስትያናዊ አብነት እናሃብና ብግሊ ዝእረሙሉ መገዲ ክህዙ ንነግሮም ዘሎና? ከምኡ ንገብር እንተ ኣሊና ንሓውና/ሓፍትና ረባሕና ዓቢ ምልክት ውዕወዕ ፍቕሪ ከኣ እዩ። እምብኣር ዘሎና ሓላፍነት አብ ቅድሚ ኣምላኽን አብ ማሕበር ክርስትናና ዓለምና ዘሎና ርኢና ክንክእል ነስተንትን። ምስቶም ምሳና አብ ከባቢና ዘለዉ ዘሎና ርክብ ክንሕተተሉ ኢና እዚኦም ወለድና አሕዋትና ደቅና አዝማድና ጎረብብትና መሳርሕትና መሳቱና ኩሎም ዝቐርቡና ክኾኑ ይክአል። ኣነን ንስኹምን በቲ እንነብር ሓገዝቲ ክንከውን ናይ ፍቕሪ ማሕበር/ኮሙኒቲ ክንሃንጽ ዝተጸዋዕና ኢና።

ዓመትና አብ እንዛዝመሉ ዘሎና ዕለት እምብኣር ነቲ ኹሉ ኣምላኽ ብዝተፈላለየ መገዲ ብዙሕ ህያባቱ ንዝሃበና ኣምላኽ ተመስገን ክንብሎ ይግባእ። ሰብ ከምስግን ድሕሪ ኸኢሉ ዕብዮትን ፍቕሪ ኣምላክ እዩ ክርኢ ዝኸአል። ስለዚ አብ ቅድሚ ኣምላኽ ኮና ተመስገን ንበሎ። ከምኡ ብምፍላጥ ወይ ብዘይ ምፍላጥ ንዝበደልናዮ አብ መንበር ንስሓ ኣቲና ምሕረት ንሕተተሎ። ምስ ኃጢአት ከሎና ሓዲስ ዓመትና አይንእተዎ እም ንጸጋዊ ኣምላኽ ጸጋኻ ሃበኒ ንበሎ። እንኣትዎ ዘሎና ዓመት ናይ ሰላምን ፍቕርን ገሩ አብ ዓድናን ዓለምናን ምሕረቱ ዮውርደላን።

ብሩኽ ሓዲሽ ዓመት ብዓል ቅ. ዮሐንስ።

አባ ንጉሠ ፍሥሓ